

स्वस्त्यात्रेयः। विश्वे देवाः। अनुष्टुप्, ५ पङ्क्तिः।

विश्वो देवस्य नेतुर्मर्तो वुरीत सख्यम्। विश्वो राय इषुध्यति द्युम्नं वृणीत पुष्यसे ॥ ५.०५०.०१

विश्वः- सर्वः। मर्तः- जनः। देवस्य- द्योतनशीलस्य। सवितुः- सूर्यस्य। सख्यम्- मैत्रीम्। वुरीत- वृणीत। विश्वः- सर्वो जनः। राये- सम्पदः। इषुध्यति- ईशीत। पुष्यसे- पुष्ट्यै। द्युम्नम्- ज्योतिः। वृणीत ॥१॥

ते ते देव नेतर्ये चेमाँ अनुशसे। ते राया ते ह्यापृचे सचेमहि सचथ्यैः ॥ ५.०५०.०२

ये। इमान्- एतान् देवान्। अनुशसे- शंसितुं प्रभवन्ति। ते। देव- द्योतनशील। नेतः। ते- त्वदीया भवन्ति। ते। राया- सम्पदा सङ्गताः। ते। ह्यापृचे- आपर्चनीयाः। सचथ्यैः- कामैः। सचेमहि- सङ्गच्छेमहि ॥२॥

अतो न आ नृनतिथीनतः पत्नीर्दशस्यत। आरे विश्वं पथेष्ठां द्विषो युयोतु यूयुविः ॥ ५.०५०.०३

अतः- अस्मिन् यज्ञे। नः- अस्माकम्। अतिथीन् नृन्। आ- आभिमुख्येन। दशस्यत- परिचरत। पत्नीः। दशस्यत। यूयुविः- सङ्गमयिता सूर्यः। विश्वम्- सर्वम्। पथेष्ठाम्- मार्गस्थमन्तरायम्। द्विषः- द्वेष्टन्। आरे- दूरे। युयोतु- पृथक्करोतु ॥३॥

यत्र वह्निरभिहितो दुद्रवद्रोण्यः पशुः। नृमणा वीरपस्त्योऽर्णा धीरेव सनिता ॥ ५.०५०.०४

यत्र। वह्निः- वोढाग्निः। अभिहितः- निहितः। द्रोण्यः- द्रोणकलशस्थः। पशुः- द्रष्टा सोमः। दुद्रवत्- असरत्। तत्र। नृमणाः- मनुष्यहितेच्छुः। वीरपस्त्यः- वीरसदनवान्। अर्णा- अरणकुशला। धीरेव- समर्था गृहिणीव। सनिता- सम्भक्ता ॥४॥

एष ते देव नेता रथस्पतिः शं रयिः।

शं राये शं स्वस्तय इषःस्तुतो मनामहे देवस्तुतो मनामहे ॥ ५.०५०.०५

देव- हे सवितः । नेतः । एषः- इयम् । ते- तव । रयिः- सम्पत् । शम्- मङ्गलं करोतु । राये-  
धनाय । स्वस्तये- क्षेमाय । शं करोतु । इषः स्तुतः- एषणीयस्य सवितुः स्तोतारः । देवस्य- देवस्य  
सवितुः स्तोतारः । मनामहे- मननं कुर्मः ॥५॥

Dr. Rangraji